



Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tielet Awla)

12 ta' Novembru 2014*

“Appell — Akkordji — Suq tal-ħtieg ġatt fiż-Żona Ekonomika Ewropea (ŻEE) — Iffissar tal-prezzijiet — Kalkolu tal-ammont tal-multa — Teħid inkunsiderazzjoni tal-bejgħ intern tal-impriżi — Terminu rägonevoli — Ammissibbiltà ta’ dokumenti prodotti fid-dawl tas-seduta tal-Qorti Ĝeneral”

Fil-Kawża C-580/12 P,

li għandha bħala suġġett appell skont l-Artikolu 56 tal-Istatut tal-Qorti tal-Ġustizzja tal-Unjoni Ewropea, ipprezentat fl-10 ta' Dicembru 2012,

Guardian Industries Corp., stabbilita f'Dover (l-Istati Uniti),

Guardian Europe Sàrl, stabbilita f'Dudelange (il-Lussemburgo),

irrappreżentati minn F. Louis, avukat, kif ukoll minn H.-G. Kamann u S. Völcker, avukati, mogħtija mandat minn C. O'Daly, solicitor,

appellanti,

il-parti l-oħra fil-kawża li hija:

Il-Kummissjoni Ewropea, irrappreżentata minn A. Dawes u R. Sauer, bħala aġenti, b'indirizz għan-notifika fil-Lussemburgo,

konvenuta fl-ewwel istanza,

IL-QORTI TAL-ĠUSTIZZJA (It-Tielet Awla),

komposta minn M. Ilešič, President tal-Awla, A. Ó Caoimh, C. Toader, E. Jarašiūnas u C. G. Fernlund (Relatur), Imħallfin,

Avukat Ĝeneral: M. Wathélet,

Reġistratur: L. Hewlett, Amministratur Prinċipali,

wara li rat il-proċedura bil-miktub u wara s-seduta tat-12 ta' Dicembru 2013,

wara li semgħet il-konklużjonijiet tal-Avukat Ĝeneral, ippreżentati fis-seduta tad-29 ta' April 2014,

tagħti l-preżenti

* Lingwa tal-kawża: l-Ingliż.

Sentenza

- 1 Permezz tal-appell tagħhom, Guardian Industries Corp. u Guardian Europe Sàrl (iktar 'il quddiem, flimkien, "Guardian") jitkolbu l-annullament tas-sentenza tal-Qorti Ġenerali tal-Unjoni Ewropea Guardian Industries u Guardian Europe vs Il-Kummissjoni (T-82/08, EU:T:2012:494, iktar 'il quddiem is-‐sentenza appellata"), li permezz tagħha hija caħdet ir-rikors tagħhom intiż għall-annullament tad-Deciżjoni tal-Kummissjoni C(2007) 5791 finali, tat-28 ta' Novembru 2007, dwar proċedura għall-applikazzjoni tal-Artikolu [81 KE] u tal-Artikolu 53 tal-Ftehim ŻEE (Każ COMP/39165 — Hġieg catt) (iktar 'il quddiem id-‐deciżjoni kkontestata), sa fejn din tikkonċernahom, u għat-tnaqqis tal-ammont tal-multa imposta fuqhom permezz ta' din id-deciżjoni.

Il-kuntest ġuridiku

Ir-Regolament (KE) Nru 1/2003

- 2 Ir-Regolament tal-Kunsill (KE) Nru 1/2003, tas-16 ta' Diċembru 2002, fuq l-implementazzjoni tar-regoli tal-kompetizzjoni mniżżlin fl-Artikoli [81 KE] u [82 KE] (GU Edizzjoni Speċjali bil-Malti, Kaptiolu 8, Vol. 2, p. 205), jipprovdi fl-Artikolu 23(2) u (3) tiegħu:

"2. Il-Kummissjoni tista' b-deciżjoni timponi multi fuq l-impriża u l-assocjazzjoni tal-impriża meta, jew b'intenżjoni jew b'negligenza:

- (a) jiksru l-Artikolu 81 jew l-Artikolu 82 tat-Trattat; jew
- (b) jikkontravenju deciżjoni li tordna mizuri intermedjarji taħt l-Artikolu 8; jew
- (c) jonqsu milli iħarsu rabta li ġiet vinkolanti b-deciżjoni skond l-Artikolu 9.

Għal kull impriża u assocjazzjoni ta' l-impriża li qed jipparteċipaw fil-ksur, il-multi mhux ser jaqbżu l-10 % tat-total ta' valur tal-bejgħ fis-sena kmmerċjali precedenti.

Fejn il-ksur ta' assocjazzjoni tirrelta mal-attivitajiet tal-membri tagħhom, il-multa ma taqbiz l-10 % tas-somma totali ta' valur tal-bejgħ ta' kull membru attiv fis-suq affewwat mil-ksur ta' l-assocjazzjoni.

3. Fit-twaħħil ta' l-ammont li jrid jiġi mmultat, rigward irrid jingħata lejn il-gravità u it-tul tal-ksur".

- 3 L-Artikolu 31 ta' dan ir-regolament jipprovd:

"Il-Qorti tal-Ġustizzja ha jkollha ġurisdizzjoni bla limitu għar-reviżjoni tad-deciżjonijiet fejn il-Kummissjoni wahħlet multa jew perjodu ta' pagamenti tal-pieni. Hi tista' thassar, tnaqqas jew jzid il-multa jew il-perjodu ta' pagamenti tal-pieni imposti."

L-istruzzjonijiet lir-Registratur

- 4 L-istruzzjonijiet lir-Registratur tal-Qorti tal-Prim'Istanza tal-Komunitajiet Ewropej tal-5 ta' Lulju 2007 (GU L 232, p. 1), kif emendati fis-17 ta' Mejju 2010 (GU L 170, p. 53, iktar 'il quddiem "l-istruzzjonijiet lir-Registratur"), jipprovdu fl-Artikolu 11 tagħhom:

"1. Ir-Registratur għandu jiffissa t-termini previsti fir-Regoli tal-Proċedura skond id-delegi li ġew mogħtija lilu mill-President.

2. L-atti li jaslu fir-reġistru wara li jkun skada t-terminu ffissat għall-preżentata tagħhom jistgħu jiġu aċċettati biss bl-awtorizzazzjoni tal-President.

3. Ir-Reġistratur jista' jipproroga t-termini ffissati, skond id-delegi li ġew mogħtija lilu mill-President; jekk ikun il-każ, huwa jissottometti lill-President proposti dwar il-proroga tat-termini.

It-talbiet għall-proroga tat-termini għandhom jiġu debitament motivati u ppreżentati fiż-żmien stipulat qabel l-iskadenza tat-terminu ffissat. Terminu ma jistax jiġi mgħedded iktar minn darba ħlief għal raġunijiet eċċeżzjonali.”

Il-fatti li wasslu għall-kawża u d-deċiżjoni kkontestata

5 Mill-punti 1 sa 10 tas-sentenza appellata jirriżulta li, fid-deċiżjoni kkontestata, il-Kummissjoni qieset li l-impriżi Guardian, Asahi Glass, Pilkington u Saint-Gobain ipparteċipaw fi ksur uniku u kontinwat tal-Artikolu 81(1) KE li jikkonsisti fl-iffissar tal-prezzijiet fis-settur tal-ħgieg ċatt fi ħdan iż-Żona Ekonomika Ewropea (ŽEE). Fir-rigward tal-impriżi Guardian, il-Kummissjoni kkonstatat dan il-ksur għall-perijodu ta' bejn l-20 ta' April 2004 u t-22 ta' Frar 2005 u abbażi ta' dan hija imponiet multa f'ammont ta' EUR 148 miljun *in solidum* fuq il-kumpanniji Guardian Industries Corp. u Guardian Europe Sàrl.

Il-proċedura quddiem il-Qorti Ģenerali u s-sentenza appellata

- 6 Permezz ta' att ippreżentat fir-Reġistru tal-Qorti Ģenerali fit-12 ta' Frar 2008, Guardian ippreżentat rikors intiż għall-annullament parpjali tad-deċiżjoni kkontestata u għat-tnaqqis tal-multa imposta mill-Kummissjoni.
- 7 Insostenn tat-talbiet għal-annullament tagħha, Guardian invokat motiv uniku bbażat fuq żbalji ta' fatt relatati mat-tul tal-partecipazzjoni tagħha fl-akkordju u mad-dimensjoni ġegħi tiegħi.
- 8 It-talbiet intiżi għat-tnaqqis tal-multa kien bbażati fuq tliet motivi. L-ewwel motiv kien intiż sabiex jislet il-konsegwenzi tal-motiv intiż sabiex jinkiseb l-annullament parpjali tad-deċiżjoni kkontestata. Permezz tat-tieni motiv tagħha, Guardian invokat ksur tal-principju ta' nondiskriminazzjoni u tal-obbligu ta' motivazzjoni. Fir-rigward tat-tielet motiv, dan kien ibbażat fuq żball ta' evalwazzjoni fir-rigward tal-irwol ta' Guardian fl-akkordju inkwistjoni u fuq ksur tal-principju ta' nondiskriminazzjoni.
- 9 Il-Qorti Ģenerali čahdet ir-rikors kollu kemm hu.
- 10 Preliminarjament, permezz tal-motivi msemmija fil-punti 19 sa 22 tas-sentenza appellata, il-Qorti Ģenerali čahdet l-argumenti invokati minn Guardian sabiex tikkontesta l-ammissibbiltà ta' ittra ppreżentata mill-Kummissjoni fl-10 ta' Frar 2012 (iktar 'il quddiem l-“ittra tal-10 ta' Frar 2012”).
- 11 Il-Qorti Ģenerali čahdet it-talbiet għall-finijiet tal-annullament tad-deċiżjoni kkontestata permezz tal-motivi mogħtija fil-punti 28 sa 93 tas-sentenza appellata. It-talbiet intiżi għat-tnaqqis tal-multa ġew miċħuda permezz tal-motivi msemmija fil-punti 94 sa 124 tas-sentenza appellata.

It-talbiet tal-partijiet

- 12 Guardian titlob lill-Qorti tal-Ġustizzja:
- tannulla s-sentenza appellata sa fejn il-Qorti Ĝeneralni kkonfermat id-deċiżjoni kkontestata li teskludi t-teħid inkunsiderazzjoni tal-bejgħ magħmul bejn il-kumpanniji tal-istess ġrupp (iktar 'il quddiem il-“bejgħ intern”) għall-kalkolu tal-multi imposti fuq id-destinatarji l-oħra ta’ din id-deċiżjoni;
 - tnaqqas b’37 % l-ammont tal-multa imposta fuqha;
 - tannulla s-sentenza appellata sa fejn il-Qorti Ĝeneralni ddeċidiet li l-ittra tal-10 ta’ Frar 2012 kienet ammissibbli, tiddikjaraha inammissibbli u, għaldaqstant, tirtira din l-ittra mill-proċess;
 - tnaqqas l-ammont tal-multa imposta fuqha b’minn tal-inqas 25 % sabiex jiġi rrimedjat il-fatt li l-Qorti Ĝeneralni ma rrispettatx id-dritt tagħha għal azzjoni ġudizzjarja effettiva f’terminu raġonevoli, u
 - tikkundanna lill-Kummissjoni għall-ispejjeż, inkluži dawk relatati mal-proċeduri quddiem il-Qorti Ĝeneralni.
- 13 Il-Kummissjoni titlob lill-Qorti tal-Ġustizzja:
- prinċipalment, tiċħad l-appell;
 - sussidjārjament, tiċħad it-talba għat-tnaqqis tal-multa, u
 - tikkundanna lil Guardian għall-ispejjeż relatati kemm mal-proċeduri fl-ewwel istanza kif ukoll ma’ dawk tal-appell.

Fuq l-appell

- 14 Insostenn tat-talbiet tagħha, Guardian tinvoka tliet aggravji li għandhom jiġu eżaminati f'ordni differenti minn dik li fiha dawn ġew ippreżentati.

Fuq l-aggravju bbażat fuq ksur tad-dritt li tingħata deċiżjoni f’terminu raġonevoli

L-argumenti tal-partijiet

- 15 Guardian issostni li t-tul tal-proċeduri quddiem il-Qorti Ĝeneralni jikkostitwixxi ksur tad-dritt fundamentali għal smiġħ xieraq f’terminu raġonevoli, imsemmi fl-Artikolu 47 tal-Karta tad-Drittijiet Fundamentali tal-Unjoni Ewropea (iktar 'il quddiem il-“Karta”), liema ksur jiġiustifika tnaqqis fl-ammont tal-multa imposta fuqha permezz tad-deċiżjoni kkontestata. Waqt is-seduta, Guardian ippreċiżat li hija riedet temenda t-talbiet tagħha fid-dawl tas-sentenzi Gascogne Sack Deutschland vs Il-Kummissjoni (C-40/12 P, EU:C:2013:768), Kendrion vs Il-Kummissjoni (C-50/12 P, EU:C:2013:771) u Groupe Gascogne vs Il-Kummissjoni (C-58/12 P, EU:C:2013:770). Għaldaqstant Guardian titlob lill-Qorti tal-Ġustizzja tiddikjara li t-terminu li fih il-Qorti Ĝeneralni ddeċidiet il-kawża fl-ewwel istanza kien eċċessiv.

- 16 Wara li indikat, waqt is-seduta, li hija kienet qiegħda tirtira l-oġgezzjonijiet tagħha dwar l-ammissibbiltà ta' dan l-aggravju, il-Kummissjoni tqis, fuq il-mertu, li tnaqqis tal-ammont tal-multa ma jkunx adatt u tistieden lill-Qorti tal-Ġustizzja, jekk ikun il-każ, tippreċiża l-kriterji li jippermettu li jiġi ddeterminat jekk kienx hemm ksur tal-prinċipju ta' terminu raġonevoli.

Il-kunsiderazzjonijiet tal-Qorti tal-Ġustizzja

- 17 Għandu jitfakkar li ksur, minn qorti tal-Unjoni, tal-obbligu tagħha li jirriżulta mit-tieni paragrafu tal-Artikolu 47 tal-Karta, li tiddeċiedi l-kawżi mressqa quddiemha f'terminu raġonevoli, għandu jiġi ssanzjonat permezz ta' rikors għad-danni ppreżentat quddiem il-Qorti Ġenerali peress li tali rikors jikkostitwixxi rimedju effettiv (sentenza Gascogne Sack Deutschland vs Il-Kummissjoni, EU:C:2013:768, punt 89).
- 18 Minn dan isegwi li talba intiża sabiex jinkiseb kumpens għad-dannu kkawżat min-nuqqas ta' osservanza, min-naħha tal-Qorti Ġenerali, ta' terminu raġonevoli għall-ghoti ta' deciżjoni ma tistax titressaq direttament quddiem il-Qorti tal-Ġustizzja fil-kuntest ta' appell iżda għandha titressaq quddiem il-Qorti Ġenerali stess (sentenza Gascogne Sack Deutschland vs Il-Kummissjoni, EU:C:2013:768, punt 90).
- 19 Għaldaqstant hija l-Qorti Ġenerali, li għandha ġurisdizzjoni bis-saħħha tal-Artikolu 256(1) TFUE, li għandha tiddeċiedi, jekk ikun neċċesarju, dwar tali talbiet għad-danni u dan permezz ta' kulleġġ ġudikanti differenti minn dak li jkun ittratta l-kawża li tkun wasslet għall-proċedura li t-tul tagħha jkun qiegħed jiġi kkritikat u billi tapplika l-kriterji ddefiniti fil-punti 91 sa 95 tas-sentenza Gascogne Sack Deutschland vs Il-Kummissjoni (EU:C:2013:768).
- 20 Minkejja dan, peress li f'dan il-każ huwa čar, mingħajr ma huwa neċċesarju li l-partijiet jipproduċu elementi f'dan ir-rigward, li l-Qorti Ġenerali kisret b'mod suffiċjentement ikkaratterizzat l-obbligu tagħha li tiddeċiedi l-kawża f'terminu raġonevoli, il-Qorti tal-Ġustizzja tista' tikkonstata dan il-ksur. F'dan il-każ, it-tul tal-proċeduri quddiem il-Qorti Ġenerali, jiġifieri kważi erba' snin u seba' xhur, li jammonta, b'mod partikolari, għal perijodu ta' itwal minn tliet snin u hames xhur li għadda bejn it-tmiem tal-proċedura bil-miktub, li seħħ wara l-preżentazzjoni tar-risposta tal-Kummissjoni u l-ftuħ tal-proċedura orali, ma jista' jiġi ġgustifikat b'ebda waħda miċ-ċirkustanzi relatati mal-kawża li wasslet għal din it-tilwima.
- 21 Madankollu mill-kunsiderazzjonijiet imsemmija fil-punti 17 sa 19 iktar 'il fuq jirriżulta li l-aggravju bbażat fuq il-ksur tad-dritt li tingħata deċiżjoni f'terminu raġonevoli għandu jiġi michud.

Fuq l-aggravju bbażat fuq ksur tad-drittijiet tad-difiza u tal-prinċipju ta' opportunitajiet ugwali għall-partijiet

L-argumenti tal-partijiet

- 22 Dan l-aggravju huwa intiż kontra l-punti 21 u 22 tas-sentenza appellata, li permezz tagħhom il-Qorti Ġenerali ddikjarat li l-ittra tal-10 ta' Frar 2012 indirizzata lilha mill-Kummissjoni kienet ammissibbli.
- 23 Guardian tgħid li din l-ittra, li ġiet mibghuta fl-ahħar jum ta' xogħol qabel dak tas-seduta, tindika għall-ewwel darba l-pożizzjoni tal-Kummissjoni fir-rigward tal-metodu ta' kalkolu tat-tnaqqis tal-ammont tal-multa. Din l-ittra tinkludi elementi godda u ġiet ippreżentata mingħajr l-awtorizzazzjoni minn qabel tal-Qorti Ġenerali u mingħajr ġgustifikazzjoni.

- 24 Guardian tenfasizza li, għalkemm din l-ittra ġiet ippreżentata tard, il-Qorti Ġenerali, fil-punt 22 tas-sentenza appellata, iddikjaratha ammissibbli fid-dawl, minn naħa, tal-“kontenut” tagħha u, min-naħha l-oħra, “tal-fatt li hija ntbagħtet [lil Guardian], li għaldaqstant [setgħet] [tippreżenta] l-osservazzjonijiet tagħħ[a] dwar is-suġġett waqt is-seduta”. Guardian tqis li din l-evalwazzjoni hija kuntrarja ghall-Artikolu 11(3) tal-Istruzzjonijiet lir-Registratur.
- 25 Il-principju ta' opportunitajiet ugwali għall-partijiet u l-osservanza tal-principju ta' kontradittorju jeħtiegu li s-smiġi ikun limitat għall-elementi tal-proċess li setgħu jiġu diskussi bil-miktub. Is-sempliċi possibbiltà ta' smiġi matul is-seduta fir-rigward tad-dokumenti prodotti tard ma tippermettix li jiġu rrispettati d-drittijiet tad-difiża. B'mod konformi mal-ġurisprudenza tagħha f'dan il-qasam, il-Qorti Ġenerali kellha tiddikjara l-ittra tal-10 ta' Frar 2012 inammissibbli (sentenzi Solvay vs Il-Kummissjoni, T-30/91, EU:T:1995:115, punti 83 u 101; BASF vs Il-Kummissjoni, T-175/95, EU:T:1999:99, punt 46 u AstraZeneca vs Il-Kummissjoni, T-321/05, EU:T:2010:266, punt 27).
- 26 Guardian issostni li l-punt 22 tas-sentenza appellata ma jinkludi ebda motivazzjoni li tippermetti li jkunu magħrufa r-raġunijiet li għalihom din l-ittra ġiet irrikonoxxuta bħala ammissibbli, b'mod partikolari fid-dawl tal-kontenut tagħha.
- 27 Għaldaqstant, Guardian tqis li d-deċiżjoni tal-Qorti Ġenerali, f'dan il-punt 22, li tinkludi l-ittra tal-10 ta' Frar 2012 fil-proċess għandha tiġi annullata u tistieden lill-Qorti tal-Ġustizzja tiddikjara li din l-ittra hija inammissibbli.
- 28 Il-Kummissjoni ssostni li dan l-aggravju huwa ineffettiv. Fil-fatt, sakemm Guardian ma turix li, fl-assenza tal-ittra tal-10 ta' Frar 2012, il-Qorti Ġenerali kienet tasal għal konklużjoni differenti fir-rigward tal-ammont tal-multa li ġiet imposta fuq din l-impriża, dan l-aggravju huwa irrilevanti.
- 29 F'kull kaž, skont il-Kummissjoni, dan l-aggravju ma huwiex fondat. Hija ssostni li, minħabba l-ġurisdizzjoni shiħa tagħha, il-Qorti Ġenerali tista' tieħu inkunsiderazzjoni elementi fattwali prodotti tard, bla ħsara għall-osservanza tal-principju ta' kontradittorju. Issa, f'dan il-kaž dan, għie osservat, peress li Guardian setgħet tesprimi ruħha fir-rigward tal-kontenut ta' din l-ittra waqt is-seduta, iż-żgħid hija għażlet li ma tagħmilx dan. Il-Kummissjoni tosserva li Guardian kellha terminu ta' tlett ijiem qabel is-seduta sabiex tikkummenta fuq din l-ittra jew sabiex titlob lill-Qorti Ġenerali tippermettilha tippreżenta osservazzjonijiet bil-miktub jew tiddiferixxi s-seduta.

Il-kunsiderazzjonijiet tal-Qorti tal-Ġustizzja

- 30 Għandu jitfakkar li l-principju tar-rispett tad-drittijiet tad-difiża jikkostitwixxi principju fundamentali tad-dritt tal-Unjoni. Ikun hemm ksur ta' dan il-principju jekk deċiżjoni ġudizzjarja tkun ibbażata fuq fatti u fuq dokumenti li l-partijiet innifishom, jew wieħed mill-partijiet, ma setgħux jieħdu inkunsiderazzjoni u li, għaldaqstant, qatt ma setgħu jadottaw pożizzjoni dwarhom (sentenza Snupat vs L-Awtorità Għolja, 42/59 u 49/59, EU:C:1961:5, 156).
- 31 Il-principju ta' opportunitajiet ugwali għall-partijiet, li huwa korollarju tal-kunċett stess ta' smiġi xieraq u li huwa intiż sabiex jiġi żgurat bilanċ bejn il-partijiet fil-proċeduri, billi jiġi għarantit li kull dokument ippreżzentat lill-qorti jkun jista' jiġi evalwat u kkontestat minn kull parti fil-proċeduri, jimplika l-obbligu li kull parti tiġi offruta possibbiltà raġonevoli li tippreżenta l-kawża tagħha, inkluż li tipproduċi l-provi tagħha, f'kundizzjonijiet li ma jpogġuhiex f'sitwazzjoni ta' žvantagg ċar meta mqabbla mal-avversarju tagħha (sentenza Otis et, C-199/11, EU:C:2012:684, punti 71 u 72).
- 32 Fl-ittra tagħha tal-10 ta' Frar 2012, il-Kummissjoni xtaqet tirrispondi għal ittra indirizzata, għall-finijiet tal-preparazzjoni tas-seduta, minn Guardian lill-Qorti Ġenerali dwar il-kalkolu tal-multa u tibghat lil din tal-ahħar certi indikazzjonijiet icċi cifratli li fuqhom hija bbażat ruħha sabiex tikkalkola d-dħul

mill-bejgħ fis-suq rilevanti tal-erba' impriżi destinatarji tad-deċiżjoni kkontestata. Il-Kummissjoni pprecċiżat, abbaži ta' dawn l-elementi, li, fil-każ li l-Qorti Ĝeneralis tagħti tnaqqis fl-ammont tal-multa, dan it-taqqis ma għandux ikun ta' iktar minn 30 %.

- 33 Huwa paċifiku li Guardian irċeviet kopja ta' din l-ittra fl-10 ta' Frar 2012. Hija għaldaqstant kellha tlett ijiem sabiex tiffamiljarizza ruħha mal-kontenut tagħha qabel is-seduta. Minħabba n-natura u l-kontenut ta' din l-ittra, dan it-terminu ma jistax jitqies bħala eċċessivament qasir, u dan irrisspettivament mill-fatt li l-Qorti Ĝeneralis kienet naqset milli tosserva d-dispożizzjonijiet tal-Artikolu 11(3) tal-Istruzzjonijiet lir-Registrator. Barra minn hekk, huwa paċifiku li Guardian la talbet lill-Qorti Ĝeneralis sabiex tkun tista' tikkumenta bil-miktub fuq din l-ittra u lanqas talbet differment tas-seduta. Fl-ahħar nett, matul is-seduta, Guardian setgħet tippreżenta l-argumenti tagħha kemm dwar l-ammissibbiltà ta' din l-ittra kif ukoll dwar il-kontenut tagħha.
- 34 Minn dawn l-elementi jirriżulta li Guardian ma stabbilixxiet li l-Qorti Ĝeneralis kisret id-drittijiet tad-difiza tagħha jew kisret il-principju ta' opportunitajiet ugwali għall-partijiet billi naqset milli tiżgura li hija kellha terminu suffiċċenti sabiex tiffamiljarizza ruħha mal-ittra tal-10 ta' Frar 2012 u sabiex tesprimi l-pożizzjoni tagħha bil-miktub dwar din l-ittra (ara, b'analoga, is-sentenza Corus UK vs Il-Kummissjoni, C-199/99 P, EU:C:2003:531, punt 25).
- 35 F'dawn iċ-ċirkustanzi, il-Qorti Ĝeneralis ma wettqitx żball ta' ligi meta ddeċidiet, fil-punt 22 tas-sentenza appellata li, “[f]id-dawl tal-kontenut ta' din l-ittra u tal-fatt li hija ntbagħtet [lil Guardian], li għaldaqstant setgħ[et] [tippreżenta] l-osservazzjonijiet tagħħ[a] dwar is-suġġett waqt is-seduta, hemm lok li jiġi kkunsidrat li d-dokument inkwistjoni huwa ammissibbli”.
- 36 Minn dan jirriżulta li peress li dan l-aggravju ma huwiex fondat, dan għandu jiġi miċħud.

Fuq l-aggravju bbażat fuq ksur tal-principju ta' ugwaljanza fit-trattament u tal-obbligu ta' motivazzjoni

L-argumenti tal-partijiet

- 37 Guardian issostni li, fil-punti 104 sa 106 tas-sentenza appellata, il-Qorti Ĝeneralis kisret il-principju ta' ugwaljanza fit-trattament. Hija rrifutat li taċċetta li, fil-kalkolu tal-multa, il-bejgħ intern għandu jittieħed inkunsiderazzjoni fuq l-istess bażi bħall-bejgħ lil terzi.
- 38 Għaldaqstant il-Qorti Ĝeneralis naqset milli tosserva ġurisprudenza stabbilita u prassi deċiżjonali stabbilita, li *r-ratio* tagħhom huwa li tiġi evitata kull diskriminazzjoni bejn l-impriżi li huma integrati vertikalment u dawk li ma humiex. Tali ugwaljanza fit-trattament hija imposta fuq il-Kummissjoni kemm mil-Linji ta' gwida dwar il-metodi tal-kalkoli tal-multi imposti skont l-Artikolu 15 (2) tar-Regolament Nru 17 u l-Artikolu 65(5) [FA] (GU Edizzjoni Specjal bil-Malti, Kapitolu 8, Vol. 1, p. 171) kif ukoll mil-Linji gwida dwar il-kalkolu tal-multi imposti skont l-Artikolu 23(2)(a) tar-Regolament Nru 1/2003 (GU 2006 C 210, p. 2, iktar 'il quddiem il-“Linji gwida tal-2006”).
- 39 Guardian tilmenta li l-Qorti Ĝeneralis ma tatx ir-raġunijiet li għalihom hija tbiegħdet minn din il-ġurisprudenza stabbilita. Hija ssostni li l-Qorti Ĝeneralis llimitat ruħha biex tafferma, fil-punt 104 tas-sentenza appellata, li “l-eżistenza ta’ aġir antikompetittiv ma għietx stabbilita [ħlief] għall-bejgħ lil klijenti indipendent”.
- 40 Barra l-fatt li l-Qorti Ĝeneralis żnaturat il-kliem tal-premessa 377 tad-deċiżjoni kkontestata, din l-affermazzjoni hija irrilevanti. Ma huwiex ta’ importanza jekk l-akkordju kienx ikopri wkoll il-bejgħ intern. Fil-fatt, skont Guardian, il-punt kruċjali huwa li impriżza integrata vertikalment tista' tikseb vantaġġ kompetittiv kemm mill-bejgħ tal-prodotti msemmija fl-akkordju kif ukoll mill-bejgħ tal-prodotti li jifformaw parti minnhom (input). Skont Guardian, fil-passat il-Kummissjoni qatt ma tat prova tal-eżistenza ta’ tali vantaġġ u l-Qorti tal-Ġustizzja ammettiet li l-fatt li jiġi eskuż il-bejgħ intern

iwassal “nécessarjament” sabiex jiġu vvantaġġati l-produtturi integrati vertikalment (sentenza KNP BT vs Il-Kummissjoni, C-248/98 P, EU:C:2000:625, punt 62). Madankollu, fil-punt 105 tas-sentenza appellata, il-Qorti Ĝeneral li ma ġiex stabbilit li l-impriżi integrati vertikalment kisbu tali vantaġġ kompetittiv mill-ksur.

- 41 Peress li Guardian kienet l-unika impriża li pparteċipat fil-ksur li ma kinitx integrata vertikalment, hija tqis li l-uniku mezz li tiġi stabbilita mill-ġdid l-ugwaljanza fit-trattament jikkonsisti fit-tnaqqis b'37 % tal-ammont tal-multa imposta fuqha, peress li din il-perċentwali tikkorrispondi għall-proporzjon tal-bejgħ intern fir-rigward tal-volum kollu ta' dak magħmul fis-suq rilevanti.
- 42 Il-Kummissjoni tqis li dan l-aggravju ma huwiex fondat.
- 43 L-ewwel nett, il-Kummissjoni ssostni li l-Qorti Ĝeneral bl-ebda mod ma żnaturat id-deċiżjoni kkontestata u lanqas ma wettqet żball ta' ligi meta kkonstatat li l-ksur huwa relatav biss mal-bejgħ lil terzi indipendent. Hija għaldaqstant tqis li dan il-bejgħ biss jista' jservi ta' bażi għall-kalkolu tal-ammont tal-multa.
- 44 It-tieni nett, il-Kummissjoni tikkontesta l-allegazzjoni li tgħid li l-ġurisprudenza timponiha tieħu inkunsiderazzjoni l-bejgħ intern meta tikkalkola l-multi. Din l-allegazzjoni hija bbażata fuq l-idea li l-produtturi integrati vertikalment jiksbu neċċessarjament vantaġġ kompetittiv fis-swieq downstream minn dak tal-akkordju. Din l-idea hija żbaljata, għaliex l-eżistenza ta' vantaġġ kompetittiv miksub mill-eżerċizzju ta' akkordju upstream tiddependi minn numru ta' fatturi u għandha tiġi evalwata kaž b'każ.
- 45 F'kull kaž, il-ġurisprudenza ma tipprobjixx u lanqas ma teħtieg li jittieħed inkunsiderazzjoni l-bejgħ intern (sentenzi KNP BT vs Il-Kummissjoni, EU:C:2000:625, punt 62; Archer Daniels Midland u Archer Daniels Midland Ingredients vs Il-Kummissjoni, C-397/03 P, EU:C:2006:328, punti 102 u 103; Europa Carton vs Il-Kummissjoni, T-304/94, EU:T:1998:89, punt 123; KNP BT vs Il-Kummissjoni, T-309/94, EU:T:1998:91, punt 112; Lögstör Rör vs Il-Kummissjoni, T-16/99, EU:T:2002:72, punt 358; Tokai Carbon *et al* vs Il-Kummissjoni, T-71/03, T-74/03, T-87/03 u T-91/03, EU:T:2005:220, punt 260; Daiichi Pharmaceutical vs Il-Kummissjoni, T-26/02, EU:T:2006:75, punti 57, 63 u 64, kif ukoll BST vs Il-Kummissjoni, T-452/05, EU:T:2010:167, punt 82).
- 46 Il-Kummissjoni tindika li, bħala prinċipju, hija tieħu inkunsiderazzjoni l-bejgħ intern jekk hija jkollha bizzejjed indizji sabiex tiġġustifikasi l-konklużjoni li nkiseb vantaġġ kompetittiv jew meta l-akkordju jirrigwarda espressament il-bejgħ intern [Deċiżjoni tal-Kummissjoni C(2010) 8761 finali, tat-8 ta' Dicembru 2010, fil-Kaž COMP/39.309 — LCD]
- 47 Madankollu, hemm każijiet li fihom hija ma ġaditx inkunsiderazzjoni l-bejgħ intern [ara d-Deċiżjonijiet tal-Kummissjoni C(2009) 7601 finali, tas-7 ta' Ottubru 2009, fil-Kaž COMP/39.129 — Suq tat-transformers tal-elettriku, u C(2011) 7436 finali, tad-19 ta' Ottubru 2011, fil-Kaž COMP/39.605 — Hġieg għat-Tubi tar-Raġġi Katodiċi].
- 48 Min-naħha l-oħra, meta, bħal f'din it-tilwima, xejn ma jindika b'ċertezza li l-akkordju kien jirrigwarda wkoll il-bejgħ intern jew li l-partecipanti attivi downstream kisbu vantaġġ indirett, il-Kummissjoni tqis li hija ma tistax tkun legalment marbuta tieħu l-bejgħ intern inkunsiderazzjoni. Il-fatt li dan l-obbligu jiġi impost fuq din l-istituzzjoni jillimita s-setgħa diskrezzjonali li hija għandha fil-qasam tal-multi u jista' jwassal għal żieda sostanzjali fl-ammont tal-multi mingħajr ma jkun neċċessarju li jiġi stabbilit li l-akkordju effettivament jeżercita influwenza fuq il-bejgħ intern jew downstream. Tali obbligu jista' jwassal għal diskriminazzjoni bejn id-diversi partecipanti fi ksur sempliċement minħabba l-forma ta' struttura ta' impriża tagħhom.

- 49 Skont il-Kummissjoni, ma hemmx lok li jitqies li hija għandha dejjem teżamina jekk il-bejgħ intern huwiex marbut ma' ksur, sakemm hija tadotta approċċ koerenti fir-rigward tal-impriżi kollha implikati fl-istess ksur.
- 50 It-tielet nett, il-Kummissjoni ssostni li Guardian bl-ebda mod ma kienet is-suġġett ta' diskriminazzjoni. Għaldaqstant, hija tqis li din l-impriżza ma għandha ebda dritt għal tnaqqis fl-ammont tal-multa li ġiet imposta fuqha permezz tad-deċiżjoni kkontestata. Il-fatt li t-teħid inkunsiderazzjoni tal-bejgħ intern seta' wassal għal multi ogħla għall-parteċipanti l-oħra fl-akkordju ma jistax jiġi jidher tnaqqis tal-multa imposta fuq Guardian. L-ammont ta' din il-multa huwa adegwat, proporzjonat u konformi mal-Linji gwida tal-2006. Dan jirrifletti l-piż ekonomiku ta' din l-impriżza fil-ksur. Sabiex jiġi żgurat effett dissważiv tal-multa, il-Kummissjoni tfakkar li hija żiedet l-ammont tal-multa imposta fuq Saint-Gobain bi 30 % sabiex jiġi rifless aħjar il-fatt li din kienet produtriċi integrata vertikalment.

Il-kunsiderazzjonijiet tal-Qorti tal-Ġustizzja

- 51 Għandu jitfakkar li l-principju ta' trattament ugwali jikkostitwixxi principju ġenerali tad-dritt tal-Unjoni, stabbilit mill-Artikoli 20 u 21 tal-Karta. Skont ġurisprudenza stabbilita, dan il-principju ježiġi li sitwazzjonijiet paragunabbli ma jiġux ittrattati b'mod differenti u li sitwazzjonijiet differenti ma jiġux ittrattati bl-istess mod, sakemm tali trattament ma jkunx oġgettivament iż-ġustifikat (ara b'mod partikolari s-sentenza Akzo Nobel Chemicals u Akcros Chemicals vs Il-Kummissjoni, C-550/07 P, EU:C:2010:512, punti 54 u 55 u l-ġurisprudenza cċitata).
- 52 It-tieni subparagraphu tal-Artikolu 23(2) tar-Regolament Nru 1/2003 jipprovdi li, għal kull impriżza u assoċjazzjoni ta' impriżza li qiegħda tipparteċipa fil-ksur, il-multa ma għandhiex teċċedi 10 % tad-dħul mill-bejgħ totali tagħha magħmul matul is-sena kummerċjali preċedenti".
- 53 Il-Kummissjoni għandha tevalwa, f'kull każ specificu u fid-dawl tal-kuntest tiegħu kif ukoll tal-ġħanijiet segwiti mis-sistema ta' sanzjonijiet stabbilita mir-Regolament Nru 1/2003, l-impatt imfitteż fuq l-impriżza kkonċernata, b'mod partikolari, billi tieħu inkunsiderazzjoni dhul mill-bejgħ li jirrifletti s-sitwazzjoni ekonomika reali tagħha waqt il-perijodu li fih twettaq il-ksur (sentenza Britannia Alloys & Chemicals vs Il-Kummissjoni, C-76/06 P, EU:C:2007:326, point 25).
- 54 Skont il-ġurisprudenza stabbilita tal-Qorti tal-Ġustizzja, huwa possibbli, bil-ġħan li jiġi ddeterminat l-ammont tal-multa, li jittieħdu inkunsiderazzjoni kemm id-ħul mill-bejgħ globali tal-impriżza, li jikkostitwixxi indikazzjoni, anki jekk approssimattiva u imperfetta, tad-daqs tagħha u tas-setgħha ekonomika tagħha, kif ukoll il-parti ta' dan id-ħul mill-bejgħ li toriġina mill-prodotti li huma s-suġġett tal-ksur u li għaldaqstant hija tali li tagħti indikazzjoni tad-daqs tiegħu (sentenza Musique Diffusion française *et al.* vs Il-Kummissjoni, 100/80 sa 103/80, EU:C:1983:158, punt 121; Dansk Rørindustri *et al.* vs Il-Kummissjoni, C-189/02 P, C-202/02 P, C-205/02 P sa C-208/02 P u C-213/02 P, EU:C:2005:408, punt 243, kif ukoll Archer Daniels Midland u Archer Daniels Midland Ingredients vs Il-Kummissjoni, EU:C:2006:328, punt 100).
- 55 Mill-ġurisprudenza tal-Qorti tal-Ġustizzja jirriżulta li, għalkemm l-Artikolu 23(2) tar-Regolament Nru 1/2003 jaġhti lill-Kummissjoni marġni ta' diskrezzjoni, dan madankollu jillimita l-eżerċizzju tagħha billi jistabbilixxi kriterji oġgettivi li għandhom jiġi segwiti minnha. Għalhekk, minn naħha, l-ammont tal-multa li tista' tiġi imposta fuq impriżza huwa suġġett għal limitu massimu li jista' jiġi kkwantifikat u li huwa assolut, b'tali mod li l-ammont massimu tal-multa li jista' jiġi impost fuq impriżza partikolari jista' jiġi ddeterminat minn qabel. Min-naħha l-oħra, l-użu ta' din is-setgħha diskrezzjonali huwa limitat ukoll permezz tar-regoli ta' etika li l-Kummissjoni imponiet fuqha nnifisha, b'mod partikolari fil-Linji gwida tal-2006 (ara, f'dan is-sens, is-sentenza Schindler Holding *et al.* vs Il-Kummissjoni, C-501/11 P, EU:C:2013:522, punt 58).

- 56 Skont il-punt 13 tal-Linji gwida tal-2006, “[b]i l-ghan li jiġi ddeterminat l-ammont bażiku tal-multa li għandha tīgħi imposta, il-Kummissjoni għandha tuża l-valur tal-bejgh ta’ oggettij jew ta’ servizzi, magħmul mill-impriċa, b’konnessjoni diretta jew indiretta [...] mal-ksur, fis-settur ġeografiku kkonċernat fit-territorju taż-ŻEE” [traduzzjoni mhux ufficjal]. Dawn l-istess Linji gwida jippreċiżaw, fil-punt 6 tagħhom, li “[t]-teħid inkunsiderazzjoni flimkien tal-valur tal-bejgh fir-rigward tal-ksur u tat-tul [tiegħu] huwa meqjus bħala valur ta’ sostituzzjoni adegwat sabiex jiġi riflessi l-importanza ekonomika tal-ksur kif ukoll il-piż relattiv ta’ kull impriċa li tipparteċipa fil-ksur” [traduzzjoni mhux ufficjal].
- 57 Minn dan jirriżulta li l-punt 13 tal-Linji gwida tal-2006 huwa intiż sabiex jiġi adottat bħala punt ta’ tluq ghall-kalkolu tal-multa imposta fuq impriċa ammont li jirrifletti l-importanza ekonomika tal-ksur u l-piż relattiv ta’ din l-impriċa fih. Għaldaqstant, għalkemm il-kuncett ta’ valur tal-bejgh imsemmi f’dan il-punt 13 ma jistax, certament, jiġi estiż sabiex jinkludi l-bejgh magħmul mill-impriċa inkwistjoni li ma jaqax taħt il-kamp ta’ applikazzjoni tal-akkordju kkontestat, ikun madankollu kuntrarju għall-ghan imfittex minn din id-dispozizzjoni jekk dan il-kuncett kellu jinftiehem bħala li jkopri biss id-dħul mill-bejgh magħmul bil-bejgh biss li fir-rigward tiegħu huwa stabbilit li dan kien ġie realment affettwat minn dan l-akkordju (sentenza Team Relocations *et al.* vs Il-Kummissjoni, C-444/11 P, EU:C:2013:464, punt 76).
- 58 Tali limitazzjoni jkollha, barra minn hekk, l-effett li tnaqqas b'mod artificjali l-importanza ekonomika tal-ksur imwettaq minn impriċa partikolari, peress li l-fatt waħdu li nstab numru limitat ta’ provi diretti ta’ bejgh li effettivament sar permezz tal-akkordju jwassal għall-impozizzjoni ta’ multa mingħajr relazzjoni reali mal-kamp ta’ applikazzjoni tal-akkordju inkwistjoni. Tali premju għas-sigriet jippreġudika wkoll l-ghan ta’ investigazzjoni u ta’ sanżjoni effikaċja tal-ksur tal-Artikolu 81 KE u, għaldaqstant, ma jistax jiġi ammess (sentenza Team Relocations *et al.* vs Il-Kummissjoni, EU:C:2013:464, punt 77).
- 59 Fi kwalunkwe kaž, għandu jiġi enfasizzat li l-parti tad-dħul mill-bejgh globali li ġej mill-bejgh tal-prodotti li huma s-suġġett tal-ksur hija fl-ahjar pozizzjoni sabiex tirrifletti l-importanza ekonomika ta’ dan il-ksur. Għalhekk ma hemmx lok li ssir distinzjoni minn fost dan il-bejgh skont jekk dan sarx ma’ terzi indipendenti jew ma’ entitajiet li jappartjenu lill-istess impriċa. Il-fatt li ma jitteħidx inkunsiderazzjoni l-valur tal-bejgh li jaqa’ taħt din l-ahħar kategorija jwassal inevitabilment għal vantaġġ, mingħajr ġustifikazzjoni, għall-kumpanniji integrati vertikalment peress li jippermettilhom li jaħarbu minn sanżjoni proporzjonata għall-importanza tagħhom fuq is-suq tal-prodotti li jagħmel parti mill-ksur (ara, f’dan is-sens, is-sentenza KNP BT vs Il-Kummissjoni, EU:C:2000:625, punt 62).
- 60 Fil-fatt, minbarra l-benefiċċju li jista’ jinkiseb minn ftehim ta’ ffissar orizzontali tal-prezzijiet meta jsir bejgh lil terzi indipendenti, l-impriċi integrati vertikalment jistgħu wkoll jibbenefikaw minn tali ftehim fuq is-suq downstream ta’ prodotti pproċessati li huma magħmula, *inter alia*, mill-prodotti li huma s-suġġett tal-ksur, u dan jiġri abbażi ta’ żewġ raġunijiet differenti. Jew dawn l-impriċi jgħaddu ż-żidiet fil-prezz tal-input li jirriżultaw minħabba l-ksur fuq il-prezz tal-prodotti pproċessati, jew inkella dawn ma jgħaddu minn sanżjoni proporzjonata għall-importanza tagħhom fuq is-suq tal-prodotti li jagħmel parti mill-ksur.
- 61 Din hija r-raġuni għalfejn, kif innota l-Avukat Ģenerali fil-punti 28 sa 34 tal-konklużjonijiet tiegħu, il-qrat tal-Unjoni minn dejjem čaħdu t-talbiet li permezz tagħhom il-produtturi integrati vertikalment fittxew li jiksbu l-eskużjoni tal-bejgh intern tagħhom mid-dħul mill-bejgh użat bħala bażi għall-kalkolu tal-multa tagħhom (sentenza KNP BT vs Il-Kummissjoni, EU:C:2000:625, punt 62; ara wkoll is-sentenza Europa Carton vs Il-Kummissjoni, EU:T:1998:89, punt 128; KNP BT vs Il-Kummissjoni, EU:T:1998:91, punt 112; Lögħtör Rör vs Il-Kummissjoni, EU:T:2002:72, punti 360 sa 363, kif ukoll Tokai Carbon *et al.* vs Il-Kummissjoni, EU:T:2005:220, punt 260).

- 62 Finalment, minn ġurisprudenza stabbilita tal-Qorti tal-Ġustizzja jirriżulta li, fir-rigward tad-determinazzjoni tal-ammont tal-multa, ma tistax issir, permezz tal-applikazzjoni ta' metodi ta' kalkolu differenti, diskriminazzjoni bejn l-impriži li jkunu pparteċipaw fl-istess ksur tal-Artikolu 81 KE (ara s-sentenza Alliance One International u Standard Commercial Tobacco vs Il-Kummissjoni u Il-Kummissjoni vs Alliance One International *et*, C-628/10 P u C-14/11 P, EU:C:2012:479, punt 58).
- 63 Kif tfakkar fil-punt 58 ta' din is-sentenza, ghall-finijiet tal-evalwazzjoni tal-parti tad-dħul mill-bejgħ globali li ġej mill-bejgħ ta' prodotti li huma s-suġġett tal-ksur, ma hemmx lok li ssir distinzjoni bejn il-bejgħ intern u dak li jsir ma' terzi indipendent. Minn dan isegwi li, ghall-istababiliment ta' dan id-dħul mill-bejgħ, l-impriži integrati vertikalment huma f'sitwazzjoni paragunabbli għal dik tal-produtturi li ma humiex integrati vertikalment. Dawn iż-żewġ tipi ta' impriži għandhom għaldaqstant jiġu trattati b'mod ugwali. L-eskużjoni tal-bejgħ intern mid-dħul mill-bejgħ rilevanti jibbenfika lill-ewwel tip ta' impriža billi tnaqqas il-piż rilevanti tiegħu fil-ksur bi ħsara lill-oħrajn, u dan abbażi ta' kriterju li ma għandux relazzjoni mal-ghan imfittex fl-istababiliment ta' dan id-dħul mill-bejgħ jiġifieri dak li jirrifletti l-importanza ekonomika tal-ksur u l-piż rilevanti ta' kull waħda mill-impriži li kienu ħadu sehem fi.
- 64 F'dan il-każ, fil-punti 104 sa 106 tas-sentenza appellata, il-Qorti Ĝenerali ddecidiet hekk:
- "104 F'din il-kawża, il-Kummissjoni kkunsidrat li l-ftehim antikompetittivi jirrigwardaw il-bejgħ ta' hġieg čatt lil klijenti indipendent (premessa 377 tad-deċiżjoni [kkontestata]) u għaldaqstant dan il-bejgħ sabiex jiġi kkalkulat l-ammont bażiku tal-multi (premessa 41, tabella Nru 1, u premessa 470 tad-deċiżjoni [kkontestata]). Il-Kummissjoni, għaldaqstant, eskludiet mill-kalkolu tal-multa l-bejgħ ta' hġieg čatt iddestinat li jigi ttrasformat minn qsim tal-impriža jew minn kumpannija tal-istess grupp. Peress li l-eżistenza ta' aġiż antikompetittiv ma gietx stabbilita ghall-bejgħ lil klijenti indipendent, il-Kummissjoni ma tistax tiġi kkritikata li eskludiet mill-kalkolu tal-multa l-bejgħ intern tal-membri tal-akkordju vertikalment integrati. Barra minn hekk, ma jistax isir ilment lill-Kummissjoni ma mmotivatx l-eskużjoni tal-imsemmi bejgħ mill-kalkolu tal-multa.
- 105 Barra minn hekk, kif sostniet il-Kummissjoni, ma ġiex stabbilit li l-membri tal-akkordju vertikalment integrati li jipprovdu l-prodotti kkonċernati lid-diviżjonijiet tal-istess impriža jew lil kumpanniji li jagħmlu parti mill-istess grupp ta' impriži jkunu bbenefikaw indirettament miż-żieda fil-prezz miftiehma lanqas li ż-żieda tal-prezzijiet fis-suq upstream tiġi tradotta f'vantagg kompetittiv fis-suq downstream ghall-ipproċessar ta' hġieg čatt.
- 106 Fl-ahħar nett, fir-rigward tal-argument li skontu l-Kummissjoni kisret il-principju ta' nondiskriminazzjoni billi teskludi l-bejgħ intern mill-kalkolu tal-multa, għandu jitfakkar li, skont ġurisprudenza stabbilita, il-principju ta' ugwaljanza fit-trattament jew ta' nondiskriminazzjoni jez-żejj iż-żiġi li sitwazzjonijiet paragunabbli ma jiġux ittrattati b'mod differenti u li sitwazzjonijiet differenti ma jiġux ittrattati bl-istess mod, sakemm tali trattament ma jkunx oggettivamente igġustifikat (ara s-sentenza [...] BPB de Eendracht vs Il-Kummissjoni, T-311/94, [EU:T:1998:93], punt 309 u l-ġurisprudenza ċċitata). F'din il-kawża, sa fejn il-Kummissjoni kkunsidrat li l-arrangamenti antikompetittivi koprew biss il-prezz ta' hġieg čatt mitlub lill-klijenti indipendent, l-eskużjoni tal-bejgħ intern mill-kalkolu tal-ammont tal-multa fil-każ ta' membri tal-akkordju vertikalment integrati wassalha biss sabiex tittratta sitwazzjonijiet oggettivamente differenti b'mod differenti. Għaldaqstant, il-Kummissjoni ma tistax tiġi kkritikata li kisret il-principju ta' nondiskriminazzjoni".
- 65 Meta ddecidiet b'dan il-mod, il-Qorti Ĝenerali ma osservatx il-principji ġurisprudenzjali mfakkra fil-punti 52 sa 62 ta' din is-sentenza.

- 66 F'dawn iċ-ċirkustanzi, il-motiv invokat minn Guardian insostenn tal-appell tagħha, sa fejn huwa bbażat fuq il-ksur tal-principju ta' ugwaljanza fit-trattament, għandu jintlaqa', u dan mingħajr il-htiega li tittieħed deċiżjoni fuq dan l-istess motiv sa fejn jirrigwarda l-ksur mill-Qorti Ģenerali tal-obbligu ta' motivazzjoni. Konsegwentement, għandu jintlaqa' l-appell u għandha tiġi annullata s-sentenza appellata sa fejn din ċahdet il-motiv ibbażat fuq il-ksur tal-principju ta' nondiskriminazzjoni sa fejn jirrigwarda l-kalkolu tal-ammont tal-multa u sa fejn tikkundanna lil Guardian għall-ispejjeż.

Fuq ir-rikors quddiem il-Qorti Ģenerali

- 67 B'konformità mal-Artikolu 61 tal-Istatut tal-Qorti tal-Ġustizzja tal-Unjoni Ewropea, meta l-appell ikun fondat, il-Qorti tal-Ġustizzja tista', fil-każ ta' annullament tad-deċiżjoni tal-Qorti Ģenerali, tiddeċiedi b'mod definitiv dwar il-kawża ladarba din hija fi stat li tiġi deċiża. Dan huwa l-każ fil-kawża preżenti. Fil-fatt, il-Qorti tal-Ġustizzja għandha l-elementi kollha neċċesarji sabiex tiddeċiedi fuq l-appell.
- 68 Huwa xieraq madankollu li jiġi ppreċiżat l-iskop tal-istħarrig tal-Qorti tal-Ġustizzja. Il-Qorti Ģenerali, għar-raġunijiet spjegati fil-punti 28 sa 93 tas-sentenza appellata, ċahdet it-talbiet għall-annullament tad-deċiżjoni kkontestata. Minħabba l-fatt li Guardian ma kkontestatx dawn l-evalwazzjonijiet fil-kuntest tal-appell tagħha, dawn saru definitivi. Hijha għaldaqstant il-Qorti tal-Ġustizzja li għandha teżamina l-kawża sa fejn din tirrigwarda biss l-aggravju bbażat fuq il-ksur tal-principju ta' ugwaljanza fit-trattament u l-obbligu ta' motivazzjoni dwar il-kalkolu tal-ammont tal-multa appellata insostenn tat-talbiet intiżi għat-tnaqqis tagħha.
- 69 It-tieni motiv imqajjem minn Guardian fir-rikors tagħha quddiem il-Qorti Ģenerali sabiex tikseb tnaqqis fl-ammont tal-multa huwa intiż li jagħmel tajjeb għall-inugwaljanza fit-trattament li tirriżulta mill-esklużjoni mill-bejgħ intern mill-kalkolu ta' din il-multa. Għar-raġunijiet stabbiliti fil-punti 51 sa 65 ta' din is-sentenza, hemm lok li jiġi kkonstatat li l-Kummissjoni, meta eskludiet dan il-bejgħ, kissret il-principju ta' ugwaljanza fit-trattament.
- 70 F'dan ir-rigward, għandu jiġi nnotat li mill-punt 41 tad-dikjarazzjoni tal-oġgezzjonijiet jirriżulta li, fost l-erba' impriżi destinatarji tad-deċiżjoni kkontestata, Guardian kellha l-iċčen sehem mis-suq rilevanti, stmat bejn 10 % u 20 %. Dak ta' Saint-Gobain, li kien bejn 20 u 30 %, kien l-ikbar sehem. Min-naħa l-oħra, fl-istadju tad-deċiżjoni kkontestata, dan l-ordni ġie maqlub, fejn Saint-Gobain kellha l-iżgħar sehem mis-suq, jiġifieri bejn 10 % u 20 % u Guardian l-ikbar sehem, jiġifieri 25 %, mingħajr madankollu ma nghatnat spjegazzjoni fid-deċiżjoni kkontestata dwar ir-raġunijiet għal emenda daqstant importanti tal-baži tal-kalkolu tal-multa. L-esklużjoni tal-bejgħ intern għaldaqstant waslet għat-tnaqqis fil-piż ta' Saint-Gobain u għaż-żieda korrispettiva ta' Guardian fir-rigward tal-ksur.
- 71 F'dan ir-rigward, l-argument tal-Kummissjoni li jghid li l-ammont tal-multa imposta fuq Saint-Gobain kienet żdiedet bi 30 % sabiex jirrifletti ahjar il-fatt li kienet produttur integrat vertikalment ma jistax jintlaqa'. Fil-fatt, skont il-premessa 519 tad-deċiżjoni kkontestata, iż-żieda inkwistjoni kienet imposta fuq Saint-Gobain sabiex tattribwixxi lill-multa natura suffiċċientement dissważiva, b'mod partikolari fir-rigward tal-“preżenza ikbar tagħha fis-settur tal-hġieġ” u [ta]d-“dħul mill-bejgħ tagħha” [li], f'termini assoluti, huwa ġafna ikbar minn dawk tal-oħrajn”.
- 72 It-tieni motiv imqajjem minn Guardian quddiem il-Qorti Ģenerali sabiex tikseb tnaqqis fl-ammont tal-multa li kienet ġiet imposta fuqha mill-Kummissjoni għandu għalhekk jiġi ddikjarat fondat.
- 73 Għaldaqstant, għandha tingħata deċiżjoni, b'applikazzjoni tal-ġurisdizzjoni sħiħa rrikonoxxuta lill-Qorti tal-Ġustizzja permezz tal-Artikolu 31 tar-Regolament Nru 1/2003, dwar l-ammont tal-multa li għandha tiġi imposta fuq Guardian (sentenzi Il-Kummissjoni vs Verhuizingen Coppens, C-441/11 P, EU:C:2012:778, punt 79, u Alliance One International vs Il-Kummissjoni, C-679/11 P, EU:C:2013:606, punt 104).

- 74 F'dan ir-rigward, għandu jitfakkar li l-Artikolu 23(3) tar-Regolament Nru 1/2003 jistabbilixxi li, sabiex jiġi stabbilit l-ammont tal-multa, għandhom jittieħdu inkunsiderazzjoni, minbarra l-gravità tal-ksur, it-tul ta' zmien ta' dan il-ksur. Barra minn hekk, mit-tieni subparagrafu tal-Artikolu 23(2) jirriżulta li, għal kull impriċa parteċipanti fil-ksur, il-multa ma għandhiex teċċed 10 % mid-dħul mill-bejħ totali magħmul matul is-sena kummerċjali preċedenti.
- 75 Għalkemm hija l-Qorti tal-Ġustizzja, fil-kuntest tal-ġurisdizzjoni shiha tagħha fil-kwistjoni, li għandha tevalwa ċ-ċirkustanzi tal-kawża u t-tip ta' ksur inkwistjoni sabiex tiddetermina l-ammont tal-multa, l-eżerċizzju ta' ġurisdizzjoni shiha ma jistax iwassal, fid-determinazzjoni tal-ammont tal-multi imposti, għal diskriminazzjoni bejn l-impriċi li pparteċipaw fi ftehim jew prattika miftiehma li tmur kontra l-Artikolu 81(1) KE (sentenza Il-Kummissjoni vs Verhuizingen Coppens, EU:C:2012:778, punt 80).
- 76 Fir-rigward tat-tnaqqis tal-ammont tal-multa, il-partijiet jikkontestaw kemm il-principju tat-tnaqqis kif ukoll il-kwantifikazzjoni eventwali tiegħu.
- 77 Fl-ewwel lok, il-Kummissjoni tqis li l-fatt li t-teħid inkunsiderazzjoni tal-bejħ intern kien iwassal għal multi iktar għolja għall-parteċipanti l-oħra fl-akkordju ma kienx jippermetti t-tnaqqis tal-multa imposta fuq Guardian, fatt li din tal-ahħar tikkontesta.
- 78 F'dan ir-rigward, biżżejjed li jiġi nnotat li peress li l-Qorti tal-Ġustizzja kkonstatat l-illegalità tad-deċiżjoni kkontestata, hija tista', fil-kuntest tal-eżerċizzju tal-ġurisdizzjoni shiha tagħha, tissostitwixxi l-evalwazzjoni tagħha stess għal dik tal-Kummissjoni u, konsegwentement, tnaqqas jew iżżejjid il-multa (ara s-sentenzi Groupe Danone vs Il-Kummissjoni, C-3/06 P, EU:C:2007:88, punt 61, kif ukoll Otis *et*, EU:C:2012:684, punt 62). Din il-ġurisdizzjoni hija eżerċitata b'teħid inkunsiderazzjoni taċ-ċirkustanzi fattwali kollha (ara, f'dan is-sens, is-sentenza Prym u Prym Consumer vs Il-Kummissjoni, C-534/07 P, EU:C:2009:505, punt 86 u l-ġurisprudenza ċċitata). Konsegwentement, l-argument tal-Kummissjoni msemmi iktar 'il fuq għandu jigi miċħud.
- 79 Fit-tieni lok, il-partijiet ma jaqblux fir-rigward tar-rata tat-tnaqqis li għandha tiġi applikata għall-multa sabiex tikkumpensa l-inugwaljanza fit-trattament li tirriżulta mill-esklużjoni tal-bejħ intern mill-kalkolu tal-ammont tal-multa. Guardian tqis, meta tqabbel id-data li tissemma fid-deċiżjoni kkontestata ma' dik fid-dikjarazzjoni tal-oġgezzjonijiet, li huwa xieraq li dan l-ammont jitnaqqas b'37 %. Il-Kummissjoni, fl-ittra tagħha tal-10 ta' Frar 2012, tqis li t-tnaqqis ma jistax ikun ta' iktar minn 30 %. Hija tosseva li d-data li fuqha Guardian tibbażza l-kalkolu tagħha tinkludi l-bejħ ta' certi tipi ta' ḥieg li huma inklużi fid-dikjarazzjoni tal-oġgezzjonijiet iżda mhux fid-deċiżjoni kkontestata.
- 80 F'dawn iċ-ċirkustanzi, fid-dawl tal-kunsiderazzjoni kollha ta' fatt u ta' dritt inkwistjoni, l-ammont tal-multa imposta fuq Guardian fl-Artikolu 2 tad-deċiżjoni kkontestata għandu jitnaqqas bi 30 % u jiġi ffissat għall-EUR 103 600 000.

Fuq l-ispejjeż

- 81 Skont l-Artikolu 184(2) tar-Regoli tal-Proċedura, meta l-appell ikun fondat u l-Qorti tal-Ġustizzja taqta' l-kawża definittivament hija stess, hija għandha tiddeċċiedi dwar l-ispejjeż.
- 82 Skont l-Artikolu 138(1) ta' dawn l-istess regoli, applikabbli għall-proċedura ta' appell skont l-Artikolu 184(1) tagħhom, il-parti li titlef għandha tbatil l-ispejjeż jekk dawn ikunu ġew mitluba.
- 83 Skont l-Artikolu 138(3) tar-Regoli tal-Proċedura, jekk il-partijiet jitilfu kap wieħed jew iktar rispettivament, kull parti għandha tbatil l-ispejjeż rispettivi tagħha. Madankollu, jekk fid-dawl taċ-ċirkustanzi tal-kawża jkun jidher ġustifikat, il-Qorti tal-Ġustizzja tista' tiddeċċiedi li waħda mill-partijiet għandha, minbarra l-ispejjeż tagħha, tbatil parti mill-ispejjeż tal-parti l-oħra.

- 84 Peress li l-appell ta' Guardian intlaqa' parzjalment, huwa xieraq li l-Kummissjoni tiġi kkundannata tbat, minbarra l-ispejjeż tagħha marbuta kemm mal-proċeduri fl-ewwel istanza kif ukoll fl-appell, in-nofs tal-ispejjeż ta' Guardian fil-kuntest ta' dawn iż-żewġ proċeduri. Guardian għandha tbat nofs l-ispejjeż tagħha marbuta ma' dawn il-proċeduri.

Għal dawn il-motivi, Il-Qorti tal-Ġustizzja (It-Tielet Awla) taqta' u tiddeċiedi:

- 1) Is-sentenza tal-Qorti Ġenerali tal-Unjoni Ewropea Guardian Industries u Guardian Europe vs Il-Kummissjoni (T-82/08, EU:T:2012:494), hija annullata sa fejn din ċaħdet il-motiv ibbażat fuq il-ksur tal-principju ta' nondiskriminazzjoni sa fejn jirrigwarda l-kalkolu tal-ammont tal-multa imposta fuq Guardian Industries Corp. u Guardian Europe Sàrl *in solidum* u sa fejn tikkundanna lil dawn tal-ahħar ghall-ispejjeż.
- 2) L-Artikolu 2 tad-Deciżjoni tal-Kummissjoni C(2007) 5791 finali, tat-28 ta' Novembru 2007, dwar proċedura ghall-applikazzjoni tal-Artikolu [81 KE] u tal-Artikolu 53 tal-Ftehim ŻEE (Każ COMP/39165 — Hġieg ġatt), huwa annullat sa fejn dan jiffissa l-ammont tal-multa imposta fuq Guardian Industries Corp. u Guardian Europe Sàrl *in solidum* għal EUR 148 000 000.
- 3) L-ammont tal-multa imposta fuq Guardian Industries Corp. u Guardian Europe Sàrl *in solidum* minħabba l-ksur ikkonstatat fl-Artikolu 1 tal-imsemmija deciżjoni huwa ffissat għal EUR 103 600 000.
- 4) Il-kumplament tal-appell huwa miċhud.
- 5) Il-Kummissjoni Ewropea hija kkundannata tbat, minbarra l-ispejjeż tagħha marbuta kemm mal-proċeduri fl-ewwel istanza kif ukoll fl-appell, nofs l-ispejjeż ta' Guardian Industries Corp. u Guardian Europe Sàrl fil-kuntest ta' dawn iż-żewġ proċeduri.
- 6) Guardian Industries Corp. u Guardian Europe Sàrl għandhom ibatu nofs l-ispejjeż tagħhom marbuta mal-imsemmija proċeduri.

Firem